

Yaradıcılığından nümunələr

Yaşayam gərək

Əlhəd daşı - baş qardaşı,
Sirdaşım bir yorğun ürək.
Bu ürəklə mən bu daşı
Daşıyam, daşıyam gərək.
Söz bülövdü, qələm hanı? -
Qələm dedim, xışı tanı.
Bu bülövlə bu kotanı
Qaşıyam, qaşıyam gərək.
İynə ilə gor qazıram,
Bir gün ölsəm də razıyam.
Mən ki bir dastan yazıram,
Yaşayam, yaşayam gərək...

Dünya, mənnən danış görüm

Dünya, boyun bircə qarış...
Qarı dünya, qımış görüm.
Ürəyimdə yağ qalmamış,
Dünya, mənnən danış görüm.
Yolların yüyrekdi sənin,
Yerişin küləkdi sənin.
Olanım - ürəkdi mənim,
Dünya, mənnən yarış görüm.
Niyə belə yaraqlısan,
Hansı fikir, soraqlısan,
Mən haqsızam, sən haqlısan,
Dünya, mənnən vuruş görüm.
A qırışmal, gidi dünya,
Neynədin igidi, dünya?
Mən bilmirəm, sən bilirsən...
Dünya, mənnən barış görüm.

Mənim bu həyatla öz hesabım var

Mənim bu həyatla öz hesabım var,
Bilirəm pislik nə, yaxşılıq nədir?
Yaşamaq - kimçün oyun, əyləncə,
Mənimçün gündəlik mübarizədir.
Bilirəm dadını halal çörəyin,
Yerində deyilmiş ötkəm sözün də.

Xoşbəxtəm o vaxt ki, dosta gərəyəm,
Düz baxa bilirəm düşmənin gözünə.
Bir ömür yaşaram - narahat, çətin.
Arxamca daş atan olsa da, nə qəm.
Nəsillər rahatca keçsinlər deyə
Atılan daşlardan bir yol döşəmə!

Qarışqa payı

Bu gün tamam ayrı, tam başqayam mən,
Bir kəsək dalında, qum kölgəsində
Gizləmə bilən bir qarışqayam mən!
Qurdların, quşların dişini dibində,
Neçə böyüklərin cəmi dibində
Gizlənişdən payım, hər qıxmıq payım.
Bu gün tamam ayrı, tam başqayam mən,
Çiyində özündən nə qədər ağır -
Böyük yük gəzdirən qarışqayam mən.
Nə olsun ağırdır dünyanın yükü?
Özləri özümədən heç seçilməyən,
Hər an harayım yüyürüb gələn
Qarışqa dostlarım, qardaşlarım var,
Başqa sirdaşlarım, yoldaşlarım var!
Çəkib apardığım yükün siqləti
Sanmayın haçansa məni əzəcəkdir, -
Dünya arpa dənisi, qarabaşaq tək,
yerimi tutmağa həmişə hazır
Dostla
rın çiyində yenə gəzəcəkdir...

Deyə bilmədiyim söz

Deyə bilmədiyim sözün içində
İçimin nə qədər ağırları var.
Deyə bilmədiyim sözün ucundan
Dilim piltə kimi alışıb yanar.
Dilimin ucuna gələn o sözü
Nə qədər qaytarıb uşağı bilərəm?
Allahın sözüdür, desəm nə olar,
Bir Allah adamı eşidər onu,
Allahın adamı eşitməsə də,
Bu evin qapısı, pəncərələri,
O evin qır damı eşidər onu...
O sözə bağlıdır gizli arzular,
O sözün içində azadlığım var.
O sözə bağlıdır bütün varlığım,
O sözdən başlanır tanımadığım,
Görə bilmədiyim dadlı bir həyat.

O sözü... o sözü deyə bilmirəm...
Çalışıb-vuruşmaq əbəsmiş... heyhat!

Yerdə qalan...

Yerdə qalan nədir ki...
Yerdə qalan azdır, az!
Beş-üç payız, beş-üç qış,
Bir də, bəlkə, beş-üç yaz...
Yerdə qalan nədir ki -
beş-üç bayram, beş-üç toy.
Bir də... beş-üç dörd-qəmi
Sən bunların üstə say.
Yerdə qalan nədir ki -
Beş-üç görüş, ayrılıq.
Sonra... uzun bir gecə...
Bir də gizli bir ümid:
"Bəlkə, bir də ayıldığı..."

Dağlar

Bir səs yuvarladım dərə dibinə
Diksinib oyandı yuxudan dağlar.
Yığdı ayıları kaha cibinə
Qartalı qoynundan ürküdən dağlar.

Bu görüş nə şirin, nə xoş görüşdü,
Zirvədə dodağım qarla öpüşdü.
Qəlbə işıq düşdü, gözə nur düşdü
Silkinib çıxanda kürkündən dağlar.

Havanla dərmanlı, davalıyam mən,
Səndən ayrılalı havalıyam mən,
Kimə əmanətəm, həvaləyəm mən...
Yanına dönmüşəm sürgündən, dağlar...

... və sonuncusu

Tanrının buluddan yumşaq taxtının
Önündə diz çöküb deyirmiş kimi
Mən sizə...
Mən sizə bunu deyirəm:
Allahın günahkar bəndəsiyəm mən!
Dünyanın sirrindən baş açammadım, -
Heç macal oldu ki, başım açıla...
Əl tuta bilmədim xəstəyə, şilə,
Sonuncu tikəmi kor dilənçiyə
Əynimdən köynəyi lütə-üryana

verə bilmədim!
Nə geydim kəfəntək yurd bayrağını,
Nə öldüm, qorudum yurd torpağını...
Günahkaram, günahkaram, günahkar...
Tövbə tanımadım... növbə tanıdım...
Minbər tanımadım... ənbər tanıdım...
Müqəddəs məkana, pak ünvanlara
Səfər tanımadım... lövbər tanıdım...
Günahkaram!
Siz Allah, siz məni əfv eləməyin,
Varıb gedəsiyəm getdiyim yolla.
Nə körpü dözəcək ağırlığıma,
Nə də ki qapıdan buraxacaqlar...
O tiyan yanırısa, yandıran haqdır...
Artıq getməliyəm, getməli vaxtdır!